

## 18. Il-Kaboċċa

Dawk l-angli bi ġwenhajn imlewna u wiesgħa,  
qishom l-arazzi jew iż-żgiegħ impitter  
tal-kattidrali gotki, li jittajru  
minn fjur għal fjur,

– il-friefet imżewqin, – dawk għandhom demmi  
aħdar u qawwi jiġri ġewwa l-vini;  
ifjen mid-demmi li jiġri fil-qawsalla  
id-demmi ta' ġismi!

Jiġi l-farfett ibid fil-weraq tiegħi,  
u jmur u jitlaq; jien bħal qroqqa twajba  
insahħan dak il-bajd, u meta jofqos  
noqgħod inzoqqu

Bil-weraq tiegħi, u sa ma jikber dudu  
aħdar u twil, bil-ġuħ jekolni kollha,  
u jien nitgħarwen, kif il-papra tinza'  
biex tibni l-bejta.

Meta da' d-dudu twil jixba' mill-ikel,  
jitwarrab minni, u jidhol ġewwa l-fosdoq,  
jiddendel ma' xi ġebli ġo xi rokna,  
u joqgħod jorqod

Sa mat-trombi tax-xemx f' rebbiegħa ġdida  
jgħajtulu għall-qawmien minn ġewwa l-fosdoq,  
u johroġ angli ġdid, minn warda għal warda  
itir fil-ġnien.

L-iben il-ġdid ta' demmi jkun jixraqlu  
li jiekol bħall-allat l-ambrosja fina  
moħbija ġewwa l-kus tal-ward tal-ġonna  
u ġewwa ż-żahar.

Halibi ma jogħġbux, 'mma b'dana kollu  
lili ma jinsenix; u meta l-herqa  
ta' mħabba kbira tixgħel ġewwa ġismu  
u ġgagħlu jkattar

Il-ġmiel impitter tal-ġwenhajn ta' ġensu,  
il-farfett jiġi għandi, u fuq werqiet  
jerfhi l-uliedu biex inrabbihomlu  
u ntihom demmi.

Int li kemmixt xofftejk meta l-poeta  
beda jgħannili għanja għaliex deherlek  
li lili ma tixraqx il-poezija:  
kun af min jiena!